

پطرس ري پريو يسوع ري باري ۾ گواهي (مرقس 8: 27-33)

27 جڏي پريو يسوع قيصر يا فليپي شهر ري علائقي ڏيما جاوتو پٿيوم، تو مارگ ۾ اوني آپري چيلون شون پوچو ڪم، ”منڪ مهاري باري ۾ ڪي ڪي هي، هون ڪٿ هون؟“ 28 ائون بلتي ڏيني ڪم، ”ڪئينڪ منڪ ڪي هي ڪه تُو پويتر سنون ڏيون آئي يوحنا ري رُوپ ۾ آيو هون هي ڪئين ڪي هي ڪه تُو ايلياھ نبي هي جڪو اوڻ آلو هتو هان ڪئين ڪي هي ڪه تُو پيچي نيون ۾ ڪو هيڪ هي.“ 29 پريو يسوع ائون شون پوچو ڪم، ”پڻ ٿي مهاري باري ۾ ڪي ڪو هو ڪه هون ڪٿ هون؟“ ائي تي شمعون پطرس بلتي ڏيني ڪم، ”تُو مسيح هي.“ 30 پيچي پريو يسوع ائون ني حڪم ڏي ڪهيو ڪم، ”ٿي مهاري باري ۾ ڪيني پي ني سٿايا.“ 31 پيچي پريو يسوع آپري چيلون ني شيڪاوڻ لاگو ڪم، ”آي ضرور هي ڪه هون منس پتر تموم گهٽا ڏڪ ڏيڪون هان يهودي آگوڻ، ايشور را موتا پوجاري هان ڌرمي گرو مهني، ني مني هان مهني ماري چوڙي پڻ هون تيجي ڏن موٽرون شون جيتو هوئي جائين.“ 32 پريو يسوع آي بات آپري چيلون ني چتي ڪري سٿائي. تو پطرس اوني ني هيڪي پاشي لي گيو هان ڪهيو ڪم، ”اهڙي باتون ني ڪرو.“ 33 پيچي پريو يسوع آپري چيلون ڏيما پاچل قوري جوپو هان پطرس ني ڌڙڪو ڏي ڪهيو ڪم، ”اي شيطون، مهاري اونڪيون شون نئي جا، ڪيونڪ تارو آي خيال ايشور ري طرفون نام پڻ انسون ري طرفون هي.“

پريو يسوع رو چمتڪاري رُوپ (لوقا 9: 28-36)

28 ائي باتون شون آت ڏن پيچي پريو يسوع پطرس، يوحنا هان يعقوب ني لي هيڪي جبل تي پرائنا ڪرڻ گيو. 29 جڏي او پرائنا ڪرتو پٿيوم، تو اوني رو رُوپ بدليجي گيو هان اوني را گاپا آچا هوئي چمڪڻ لاگا. 30 اوٽ بي منڪ پريو يسوع شون باتون ڪرڻ لاگا. جڪو موسي هان ايلياھ نبي هتا. 31 ائون را گاپا پي آچا هان چمڪيلا هتا. او پريو يسوع ري موت ري باري ۾ باتون ڪرتا پٿيام، جڪو يروشلم شهر ۾ هوڻ آئي هتي. 32 پڻ اوني تيم پطرس هان اوني را ساٿي اونگ ۾ هتا. جڏي او جاگيا، تو ائون پريو يسوع ري مهما ڏيني هان ائون پيئون منڪون ني پريو يسوع پيٿا ايوڙا ڏينا. 33 جڏي موسي هان ايلياھ پريو يسوع شون جاوڻ لاگا، تو پطرس پريو يسوع ني ڪهيو ڪم، ”گرو جي، ڪتري سٿي بات هي ڪه مهني ايت هون. ڪيئون ني مهني ايت تين تنبو ڪوڙون، هيڪ تونري شاروم هيڪ موسي ري شارو هان هيڪ ايلياھ ري شارو.“ حقيقت ۾ پطرس ني خبر ڪونهي هتي ڪه او ڪي ڪي پٿيو. 34 او بولتو ئي پٿيو، تو باڏل آئي ائون ماٿي چان ڪي. جڏي باڏل اوني ني گهيريوم، تو چيلا پيٿاجڻ لاگا. 35 پيچي باڏل شون آواز آيو ڪم، ”آي مهارو ڏيڪرو هي جڪي ني مهني چونديو هي. ٿي ائي ري باتون ڏهيون ڏي سٿو.“ 36 آي آواز سٿڻ شون پيچي اوٽ رگو پريو يسوع هيڪلو ڏيڪيچڻ ۾ آيو. پڻ چيلا ايني بات تي مات هتا هان جڪو ڪئين ائون ڏينو ائون ڏنون ۾ ائون ڪيني پي ڪونهي سٿايو.

ياد ڪرڻ رو وچن (لوقا 9: 35)

پيچي باڏل شون آواز آيو ڪم، ”آي مهارو ڏيڪرو هي جڪي ني مهني چونديو هي. ٿي ائي ري باتون ڏهيون ڏي سٿو.“